

REGIONAL NEWS UNIT
ALL INDIA RADIO, GUWAHATI
0000000000

Date : 28-10-2024

Time : 1800Hrs.

Assamese Evening Bulletin

প্রধানমন্ত্রী নৰেন্দ্ৰ মোদীয়ে নতুনকৈ নিৰ্বাচিত হোৱা ৫১ হাজাৰৰো অধিক প্ৰাৰ্থীক কাইলৈ ভিডিঅ' কনফাৰেন্সিং ব্যৱস্থাবে নিযুক্তি পত্ৰ বিতৰণ কৰিব। দেশৰ ৪০টা স্থানত আয়োজিত ৰোজগাৰ মেলাৰ জৰিয়তে কাইলৈ কেন্দ্ৰীয় চৰকাৰৰ বিভিন্ন মন্ত্ৰ্যালয় আৰু বিভাগত এইসকল প্ৰাৰ্থীক নিযুক্তি পত্ৰ বিতৰণ কৰা হ'ব। এই ৰোজগাৰ মেলাই প্ৰধানমন্ত্ৰী নৰেন্দ্ৰ মোদীৰ নিয়োগ সৃষ্টিৰ অগ্ৰাধিকাৰৰ দায়বদ্ধতাক প্ৰতিফলিত কৰে। এনে ধৰণৰ মেলাই দেশৰ যুৱ প্ৰজন্মক ৰাষ্ট্ৰৰ নিৰ্মাণত অৰিহণা যোগাবলৈ সুবিধা প্ৰদান কৰে। নতুনকৈ নিযুক্তি পোৱা প্ৰাৰ্থীসকলে iGOT কৰ্মযোগী প'ৰ্টেলৰ যোগেদি অনলাইন মাধ্যমেৰে প্ৰাথমিক প্ৰশিক্ষণ গ্ৰহণ কৰাৰ সুবিধা ল'ব পাৰিব। দেশৰ যুৱ প্ৰজন্মই বিকশিত ভাৰত নিৰ্মাণৰ দিশত প্ৰয়োজনীয় দক্ষতা আৰু নিয়োগৰ সুবিধা লাভ কৰাৰ বাবে এহেজাৰ ৪০০ ৰো অধিক ই-শিক্ষণ পাঠ্যক্ৰম এই কৰ্মযোগী প'ৰ্টেলৰ জৰিয়তে গ্ৰহণ কৰিব পাৰিব।

গুৱাহাটী চিকিৎসা মহাবিদ্যালয় হাস্পতালৰ প্ৰেক্ষাগৃহত কাইলৈ পুৱা চাৰে ১০ বজাৰ পৰা ৰোজগাৰ মেলাৰ আয়োজন কৰা হৈছে। প্ৰধানমন্ত্ৰী নৰেন্দ্ৰ মোদীয়ে ভাৰ্চুৱেল ব্যৱস্থাবে অংশগ্ৰহণ কৰিবলগীয়া এই মেলাত কেন্দ্ৰীয় বন্দৰ, জাহাজ আৰু জলপথ মন্ত্ৰী সৰ্বানন্দ সোণোৱালে এই কাৰ্যসূচীত উপস্থিত থাকিব।

০০০০০০

কেন্দ্ৰীয় বন্দৰ, জাহাজ আৰু জলপথ দপ্তৰৰ মন্ত্ৰী সৰ্বানন্দ সোণোৱালে আজি গুৱাহাটীৰ নিৰ্মীয়মান পাণ্ডু বন্দৰ পৰিদৰ্শন কৰে। মন্ত্ৰীগৰাকীয়ে উত্তৰ পূৰ্বাঞ্চলৰ জলপথ আৰু জাহাজ পৰিবহন খণ্ডক সুসজ্জিত কৰাৰ বাবে নিৰ্মাণ কৰি থকা উত্তৰ পূৰ্বাঞ্চলৰ প্ৰথমটো জাহাজ মেৰামতি কেন্দ্ৰ পৰিদৰ্শন কৰে। তেওঁ সংশ্লিষ্ট কৰ্তৃপক্ষক অতি তৎপৰতাৰে আৰু নিয়াৰিকৈ ইয়াৰ নিৰ্মাণৰ কাম সম্পূৰ্ণ কৰিবলৈ নিৰ্দেশ দিয়ে। ইয়াৰ উপৰি কেন্দ্ৰীয় মন্ত্ৰীগৰাকীয়ে পাণ্ডু বন্দৰ আৰু ২৭ নম্বৰ ৰাষ্ট্ৰীয় ঘাইপথ সংযোগী পথটোৰ নিৰ্মাণৰ অগ্ৰগতিৰ বুজ লয়। তেওঁ অচিৰেই এই পথটো নিৰ্মাণ সম্পূৰ্ণ কৰিবলৈ সংশ্লিষ্ট পক্ষক নিৰ্দেশ দিয়ে। পৰিদৰ্শনৰ অন্তত কেন্দ্ৰীয় মন্ত্ৰীগৰাকীয়ে প্ৰধানমন্ত্ৰী গতিশক্তিক ত্বৰান্বিত কৰিবলগীয়া এই প্ৰকল্পই জলপথৰ আন্তঃগাঁথনি সুদৃঢ় কৰাত এটা গুৰুত্বপূৰ্ণ ভূমিকা পালন কৰিব বুলি প্ৰকাশ কৰে।

০০০০০০

গোলাঘাট জিলাৰ বগৰিজেঙত থকা আৰক্ষী নিৰেশ খেলপথাৰত আজি নিচায়ুক্ত সামগ্ৰী দাহন কাৰ্যসূচী গ্ৰহণ কৰা হয়। গোলাঘাটৰ আৰক্ষী অধীক্ষকৰ উপস্থিতিত প্ৰায় ৪ কোটি ৫০ লাখ টকাৰ নিচায়ুক্ত সামগ্ৰী দাহ কৰা হয়। উল্লেখযোগ্য যে, জিলাখনৰ বিভিন্ন স্থানৰ পৰা উদ্ধাৰ কৰা এই নিচায়ুক্ত সামগ্ৰীসমূহৰ ভিতৰত হেৰ'ইন, গাঞ্জাকে ধৰি অন্যান্য নিচায়ুক্ত সামগ্ৰী মজুত আছিল।

০০০০০০০

যোৰহাট সমষ্টিৰ বিধায়ক হিতেন্দ্ৰ নাথ গোস্বামী, জিলা আয়ুক্ত আৰু আৰক্ষী অধীক্ষকে আজি জিলাখনৰ তিনিখন উৰণ সঁতুৰ কাম-কাজ পৰিদৰ্শন কৰে। তেওঁলোকে লোক নিৰ্মাণ-পথ বিভাগৰ অধীক্ষক অভিযন্তা আৰু কাৰ্যবাহী অভিযন্তাৰ উপস্থিতিত চিনামৰা কে বি ৰোড আৰু এ টি ৰোডৰ বৰুৱা চাৰিআলিৰ পৰা ভোগদৈলৈকে চলি থকা ফ্লাই অভাৰৰ কামকাজ পৰিদৰ্শন কৰি পৰিকল্পনা কাৰ্যসূচী আৰু প্ৰকল্পসমূহৰ সৈতে জড়িত বিষয়সমূহৰ সন্দৰ্ভত আলোচনা কৰে। পৰিদৰ্শনকালত বিধায়কগৰাকীয়ে এই প্ৰকল্পকেইটাৰ কাম সময় নিৰ্ধাৰিত ভাবে সম্পন্ন কৰিবলৈ বিষয়াসকলক আহ্বান জনায়।

০০০০০০০

চৰাইদেউ-শিৱসাগৰ জিলাৰ কেইবাখনো গাঁৱৰ ৰাইজে আয়োজন কৰা চৰাইদেউ কেন্দ্ৰীয় বাসলীলা মহোৎসৱৰ আজি লাইখুঁটা স্থাপন কৰা হয়। অহা ১৫ আৰু ১৬ নৱেম্বৰত অনুষ্ঠিত হ'বলগা বাস মহোৎসৱৰ লাইখুঁটা বিধায়ক ধৰ্মেশ্বৰ কোৱৰে স্থাপন কৰে।

০০০০০০০

গোলাঘাট জিলাৰ দেৰগাঁও সাহিত্য সভাৰ শতবৰ্ষ উপলক্ষে আজি দেৰগাঁৱত বৌদ্ধিক জাগৰণ যাত্ৰা শীৰ্ষক এটা কাৰ্যসূচী অনুষ্ঠিত হয়। অনুষ্ঠানত দেৰগাঁও সাহিত্য সভাৰ শতবৰ্ষ উপলক্ষে দুখন গ্ৰন্থ উন্মোচন কৰাৰ লগতে এটা অন্তৰংগ আলাপ কাৰ্যসূচী অনুষ্ঠিত হয়।

০০০০০০০

চৰ্দাৰ বল্লভ ভাই পেটেলৰ জন্মবাৰ্ষিকীৰ সৈতে সংগতি ৰাখি আয়োজন কৰা একতাৰ দৌৰ ৩১ অক্টোবৰৰ পৰিৱৰ্তে কাইলৈ অনুষ্ঠিত হ'ব। প্ৰধানমন্ত্ৰী নৰেন্দ্ৰ মোদীয়ে কালি এই কথা ঘোষণা কৰি কয় যে এইবাৰ ৩১ অক্টোবৰত চৰ্দাৰ পেটেলৰ জন্মবাৰ্ষিকী দীপাৱলী উৎসৱৰ সৈতে একে সময়তে হোৱাৰ বাবে একতাৰ দৌৰ কাইলৈ আয়োজন কৰা হৈছে। প্ৰধানমন্ত্ৰীয়ে দেশবাসীক দলে-বলে ওলাই আহি এই দৌৰত অংশগ্ৰহণ কৰি দেশৰ ঐক্যৰ মন্ত্ৰৰ লগতে সুস্বাস্থ্যৰ মন্ত্ৰক সকলোৰে মাজত বিয়পাই দিবলৈ আহ্বান জনায়। অৱশ্যে লৌহ মানৱগৰাকীক শ্ৰদ্ধাঞ্জলি জনোৱাৰ লগতে ৰাষ্ট্ৰীয় একতা দিৱসৰ প্ৰতিজ্ঞা গ্ৰহণৰ কাৰ্যসূচী প্ৰতিবছৰৰ দৰে ৩১ অক্টোবৰত পালন কৰা হ'ব।

০০০০০০০

নামেৰি ৰাষ্ট্ৰীয় উদ্যান আৰু ব্যাঘ্ৰ সংৰক্ষিত প্ৰকল্প অহা ৩০ অক্টোবৰৰ পৰা ২০২৪-২৫ বৰ্ষৰ বাবে দেশী-বিদেশী পৰ্যটকৰ বাবে মুকলি কৰা হ'ব। পশ্চিম অসম বন্যপ্ৰাণী বিভাগৰ বন সংৰক্ষক তথা নামেৰি ব্যাঘ্ৰ সংৰক্ষণ ক্ষেত্ৰ পৰিচালকে এই বিষয়ে জানিবলৈ দিছে।

০০০০০০০

পোহৰৰ উৎসৱ দীপাৱলী উপলক্ষে ৰাজ্যৰ কেইবাখনো জিলাত অহা ১ নৱেম্বৰৰ দিনটো স্থানীয় বন্ধ হিচাপে ঘোষণা কৰিছে। কামৰূপ মহানগৰ জিলা প্ৰশাসনেও এই সন্দৰ্ভত জাননী জাৰি কৰিছে। শিৱসাগৰ জিলা আয়ুক্তইও এই দিনটো স্থানীয় বন্ধৰ দিন ঘোষণা কৰিছে। এই দিনটোত ৰাজ্য চৰকাৰৰ সকলো কাৰ্যালয়, শৈক্ষিক প্ৰতিষ্ঠান, বিত্তীয় প্ৰতিষ্ঠান, সমবায় বেংক আদি বন্ধ থাকিব।

সেউজ দীপাৱলী উদযাপন কৰাৰ লক্ষ্যৰে যোৰহাট জিলা প্ৰশাসন, আৰক্ষী আৰু অসামৰিক প্ৰতিৰক্ষা বিভাগৰ উদ্যোগত যোৰহাট নগৰত সজাগতামূলক পদযাত্ৰা কৰা হয়। জিলা আয়ুক্তই এই কাৰ্যসূচীৰ উদ্বোধন কৰে।

আনহাতে, দীপাৱলী উপলক্ষে ৰাজ্যৰ মৃৎ শিল্পীসকলো ব্যস্ত হোৱা পৰিলক্ষিত হৈছে। পৰম্পৰাগত মৃৎ শিল্পৰ বাবে সমাদৃত ধুবুৰীৰ গৌৰীপুৰৰ আশাৰিকান্দি তেৰাকটা শিল্প গাঁৱৰ মুঠ ১৬০টা পৰিয়ালে বিভিন্ন ধৰণৰ মাটিৰ চাকি নিৰ্মাণ কৰিছে।

০০০০০০০

সমাপ্ত